

Messagġ mill- Għaqda Nazzjonali Każini tal-Banda

Raymond Zammit

Segretarju Ġenerali - Għaqda Nazzjonali Każini tal-Banda

Meta qegħdin f'dak li suppost normalment ikun staġun tal-festi, minflok qegħdin f'mument partikulari f'ċirkustanzi li bidlulna n-normalità tal-ħajja attiva tas-soċjetajiet tagħna.

Għal dawn l-aħħar erbatax-il xahar, is-soċjetajiet tal-banda f'Malta u Għawdex inħakmu mill-effetti tal-COVID-19 xejn anqas minn ħaddiehor. Kulhadd iħoss l-effett fuqu minn aspetti varji iżda ħaġa komuni għal kulhadd kienet u għadha li l-festa tagħna ma nistgħux nagħmluha kif jisthoqqilha u kif nixtiquha.

F'Marzu tas-sena 2020 bdejna bil-ħasda tal-COVID-19 u bdejna nidħlu fi drawwiet ġodda li kkundizzjonawna mhux ftit. Esperjenzajna kif nistgħu naħdmu mhux bil-mod tas-soltu.

Is-Sibt 23 ta' Jannar 2021 komplejna b'ħasda oħra. L-għaqda tilfet wiehed minna, membru li l-għaqda u kull wiehed minna kien iħares lejha bħala sors ta' informazzjoni, faraġ u ta' għajnunja. JC, kif kien l-aktar magħruf, kien maħbub u rrispettat u jibqa' ikona tal-għaqda għas-servizz inkondizzjonat li kien jagħti lil kulhadd.

Meta f'Settembru hu stess kien proponieni biex nehodlu postu għax kien iddeċieda li jieqaf, mal-ewwel ħassejt il-piż tal-kariga iżda niftakar kliemu stess meta inkoraġġieni biex naccetta, basta naħdem flimkien mal-membri tal-Eżekuttiv u mal-membri kollha tas-soċjetajiet imsieħba. Kien jemmen fil-kollektiv u li kulhadd jagħti s-sehem tiegħu. Lil JC, l-Għaqda Nazzjonali Każini tal-Banda sellmitlu kif kien

xieraq u se nibqgħu niftakruh għall-ġid u x-xogħol li wettaq b'risq is-soċjetajiet li tant kien iħobb.

Kieku dan iż-żmien kien żmien normali ta' festi, konna nkunu qegħdin fl-aqwa tat-thejjijiet, madanakollu l-ħsieb dwar il-festa ma naqasx. Anke l-għaqda tagħna, kif tafu, zammet il-festa fuq nett fl-aġenda tagħha. L-Eżekuttiv hu konxju tar-responsabbiltà li kull soċjetà mxiet biha f'dak kollu li rnexxielhom jagħmlu u dan nirrikonoxxuh bis-shiħ. Flimkien mas-soċjetajiet kollha membri, tant ħdimna għall-ġid tal-festa Maltija biex tkun dejjem ta' suċċess, tant li qed nistennew b'herqa u b'fiduċja li l-festa Maltija tiġi rikonoxxuta bħala Wirt Intangibbli fil-Lista Rappreżentattiva tal-Umanità tal-UNESCO.

Kif dejjem heġġigna hekk ukoll qed inkomplu nagħmlu, sabiex sakemm jasal iż-żmien li nkunu nistgħu naħdmu u nagħtu sehemna f'dak kollu li s-soċjetà s-soltu tagħmel, irridu nibqgħu b'saqajna mal-art u b'rasna fuq għonqna, kif ngħidu bil-Malti, billi nsegwu l-istruzzjonijiet tal-awtoritajiet tal-pajjiż biex jirnexxilna naslu fejn nixtiequ.

Nawgura lill-membri kollha tas-soċjetà kif ukoll il-poplu fil-komunità, ħidma fejjieda b'risq il-ġid tal-istess komunità li ngħixu fiha u tal-fraternità bandistika.



Joanneville Hair Studio
21525260
Joanna
Hair stylist

44 Parish Square Mellieħa